



દાખલ તારીખ	૧૨-૧૧-૨૦૨૫
રજીસ્ટરે લીધા તારીખ	૧૨-૧૧-૨૦૨૫
ફેસલ તારીખ	૦૩-૦૪-૨૦૨૬
સમયગાળો	વર્ષ માસ દિવસ ૦૦ ૦૪ ૨૨

મે. કુતિયાણાના જ્યુડી.મેજ. ફર્સ્ટ ક્લાસ સાહેબશ્રી ની અદાલતમાં, મું.કુતિયાણા.

ફોજદારી કેસ નંબર : ૭૪૬ / ૨૦૨૫

આંક-

ફરીયાદી : શ્રી સરકાર...

વિ ૩ ધ્વ

આરોપી : હર્ષદ અરવીંદભાઈ કેશવાલા  
ઉ.વ.૨૨, ઇંધો: પ્રાઇવેટ નોકરી  
રહે.પોરબંદર, જી.આઈ.ડી.સી. ભુમી ગેટ, ઉદ્યોગનગર  
પોલીસ સ્ટેશનની બાજુમાં, તા.જી.પોરબંદર

ગુનો	:	બી.એન.એસ.એકટની કલમ-૨૮૧ તથા એમ.વી. એકટની કલમ-૧૮૧ મુજબ...
------	---	---

ફરીયાદપક્ષ.....તરફે : વિ.એ.પી.પી.શ્રી જે.કે.પંડ્યા.

આરોપીપક્ષ.....તરફે : વિ. વકીલ શ્રી એસ.પી.લખલાણી

### || ઠ રા વ ||

(૧) આ કામે ફરીયાદ પક્ષના કેસની ટુંકમાં હકીકત એવી છે કે, આરોપીએ ગઈ તા.૧૪/૦૮/૨૦૨૫ ના કલાક ૧૨:૦૦ વાગ્યાના અરસામાં કુતિયાણા બાયપાસ વછરાજ હોટલની સામે હાઈવે રોડ ઉપર આ કામના આરોપી પોતાના કબ્જા હવાલાવાળી સુઝુકી કંપનીની એક્સેસ મોપેડ જેના રજી.નં.GJ-36-AH-4912 વાળી ડ્રાઈવીંગ લાયસન્સ વગર સરીયામ બેકાળજીથી પુર ઝડપે અને માનવ જીંદગી જોખમાય તે રીતે જાહેર રોડ ઉપર ચલાવી મળી આવતા પકડાઈ જઈ ગુનો કરેલ. જે ગુનાની ફરીયાદ આ કામનાં ફરીયાદીએ કુતિયાણા પોલીસ સ્ટેશનમાં આપતા સદર ફરીયાદ રજીસ્ટરે લઈ આરોપી વિરૂધ્ધ

બી.એન.એસ.એકટની કલમ-૨૮૧ તથા એમ.વી. એકટની કલમ-૧૮૧ મુજબનો ગુનો દાખલ કરવામાં આવેલ. ત્યારબાદ તપાસ કરનાર અમલદારે સદર ગુનાની તપાસ હાથ ધરેલ અને તે તપાસના અંતે આરોપી વિરુદ્ધ પુરતો પુરાવો મળી આવતાં અત્રેની અદાલતમાં ચાર્જશીટ રજુ કરેલ છે.

(૨) ત્યારબાદ આ કામના આરોપીને અત્રેની કોર્ટ દ્વારા સમન્સની બજવણી કરવામાં આવેલ. જે સમન્સ બજાવતાં આરોપી હાજર થતાં તેઓને પોલીસ પેપર્સની નકલો મળી ગયાની ખાત્રી કર્યા બાદ આરોપીની આંક-૦૪ થી પ્લી લેતાં આરોપીએ તેમની સામેના ગુનાનો ઈન્કાર કરેલ હોય, જેથી ફરીયાદ પક્ષનો પુરાવો નોંધવામાં આવેલ છે.

(૩) આ કામે ફરીયાદપક્ષ તરફથી નીચે મુજબનો મૌખિક તેમજ દસ્તાવેજી પુરાવો રજુ કરવામાં આવેલો છે.

**-: મૌખિક પુરાવો :-**

અનુ.નં.	આંક	સાહેદનું નામ	વિગત
(૧)	૦૫	આનંદભાઈ ખીમાભાઈ સોંદરવા	પંચસાહેદ
(૨)	૦૮	અક્ષયકુમાર જગતસિંહ ઝાલા	ફરીયાદી
(૩)	૧૦	શિવદત્તસિંહ ઘનશ્યામસિંહ જાડેજા	ત.ક.અધિકારી
(૪)	૧૪	પ્રકાશભાઈ ભીખનભાઈ ભરાડીયા	પંચસાહેદ

**-: દસ્તાવેજી પુરાવો :-**

અનુ.નં.	આંક	દસ્તાવેજની વિગત
(૧)	૦૬	અટક કર્યા અંગેનું પંચનામું
(૨)	૦૯	અસલ ફરીયાદ
(૩)	૧૧	સેક્શન ૬૩(૪) સી મુજબનું સર્ટીફિકેટ
(૪)	૧૨	આર.સી.બુકની નકલ

(૪) આ કામમાં ફરીયાદપક્ષે ઉપરોક્ત પુરાવા સિવાય બીજો કોઈ પુરાવો રજુ થયેલ નથી અને વિ.એ.પી.પી.શ્રીની મૌખિક વિનંતીથી ફરીયાદપક્ષનો પુરાવો બંધ કરેલ છે. ત્યારબાદ રજુ થયેલ પુરાવો જોતાં, બી.એન.એસ.એસ. એકટની કલમ-૩૫૧

અન્વયે આરોપીનું વિશેષ નિવેદન નોંધવા લાયક પુરાવો ન હોય, આરોપીનું વિશેષ નિવેદન લેવામાં આવેલ નથી. ત્યારબાદ બંને પક્ષોની દલીલો સાંભળવામાં આવેલ છે.

(૫) ઉપરોક્ત કેસની હકીકત મુજબ અત્રેની અદાલત સમક્ષ ન્યાયિક નિર્ણય સાડ નીચે મુજબના મુદ્દાઓ ઉપસ્થિત થાય છે.

**-:: મુદ્દાઓ ::-**

(૧)	શું ફરીયાદપક્ષ વ્યાજબી શંકાથી પરે પુરવાર કરે છે કે, આરોપીએ ગઈ તા.૧૪/૦૮/૨૦૨૫ ના કલાક ૧૨:૦૦ વાગ્યાના અરસામાં કુતિયાણા બાયપાસ વછરાજ રોટલની સામે હાઈવે રોડ ઉપર આ કામના આરોપી પોતાના કબજા હવાલાવાળી સુઝુકી કંપનીની એક્સેસ મોપેડ જેના રજી.નં.GJ-36-AH-4912 વાળી ડ્રાઈવિંગ લાયસન્સ વગર સરીયામ બેકાળજીથી પુર ઝડપે અને માનવ જીંદગી જોખમાય તે રીતે જાહેર રોડ ઉપર ચલાવી મળી આવતા પકડાઈ જઈ સજાને પાત્ર ગુન્હો કરેલ છે ?
(૨)	શુ હુકમ ?

(૬) ઉપરોક્ત મુદ્દાઓ પરત્વેના અત્રેની અદાલતના નિર્ણયો નીચે મુજબ છે.

(૧) નકારમાં,

(૨) આખરી હુકમ મુજબ.

**-:: કા રણી ::-**

**મુદ્દા નંબર :૧:**

સદર કામે ફરીયાદપક્ષે પોતાના કેસની હકીકત પુરવાર કરવા માટે કુલ-૪ જેટલા સાહેદો તપાસવામાં આવેલા છે. તેમજ કુલ-૪ જેટલા દસ્તાવેજી પુરાવા ઉપર આધાર રાખેલ છે. જેમાં પંચસાહેદોનો પુરાવો, ફરીયાદી તથા તપાસ કરનાર અધિકારીનો પુરાવો વિગેરે મહત્વના ગણી શકાય તેવા પુરાવાઓ ફરીયાદપક્ષે રજુ રાખવામાં આવેલા છે.

એવીડન્સ એક્ટની કલમ-૧૦૧ ધ્યાને લઈએ તો, ફરીયાદપક્ષે પોતાનો કેસ

નિ:શંકપણે પુરવાર કરવાની તેઓની જવાબદારી છે. આ કામે પ્રથમ પંચસાહેદોનો પુરાવો ધ્યાને લઈએ તો,

(૭) પંચસાહેદોનો પુરાવો :-

આ કામમાં ફરીયાદપક્ષ તરફે આંક-૦૬ વાળા આરોપીને અટક કર્યા અંગેના પંચનામાના પંચ સાહેદ આંનદભાઈ ખીમાભાઈ સોંદરવાને આંક-૦૫ થી તથા પંચસાહેદ પ્રકાશભાઈ ભીખનભાઈ ભરાડીયાને આંક-૧૪ થી સોગંદ ઉપર તપાસવામાં આવેલ છે આ બંને પંચસાહેદોએ પંચનામામાં તેઓની સહી હોવાનું જણાવેલ છે. જ્યારે આરોપી તરફેની ઉલટતપાસમાં તેઓએ તૈયાર લખેલ પંચનામામાં સહી કરેલ હોવાનું જણાવેલ છે. આમ, ફરીયાદપક્ષે તટસ્થ અને સ્વતંત્ર સાહેદોના પુરાવાથી પોતાનો કેસ નિ:શંકપણે પુરવાર કરેલ નથી તેમજ આંક-૦૫ વાળા પંચનામાની કોઈ હકીકત પુરવાર કરેલ નથી.

(૮) ફરીયાદી તથા ત.ક.અમલદારનો પુરાવો :-

(૮.૧) આ કામમાં ફરીયાદપક્ષે આ કામનાં ફરીયાદી અક્ષયકુમાર જગતસિંહ ઝાલાને આંક-૦૮ થી સોગંદ ઉપર તપાસવામાં આવેલ છે. તેઓએ તેમની સરતપાસમાં પોતાની ફરીયાદ હકીકતને સમર્થનકારી પુરાવો રજુ રાખેલ છે અને જુબાની દરમ્યાન આંક-૦૮ થી અસલ ફરીયાદ રજુ રાખેલ છે. જ્યારે આરોપી તરફેની ઉલટતપાસમાં ફરીયાદીએ એ હકીકતોનો સ્વીકાર કરેલ છે કે, બનાવવાળો વિસ્તાર જાહેર વિસ્તાર છે તથા વાહનોની સતત અવર-જવર વાળો છે તથા પેટ્રોલીંગમાં ખાનગી વાહનમાં હતા તે તથા પેટ્રોલીંગમાં કેટલા વાગ્યે નીકળેલ અને કેટલા વાગ્યે બનાવ સ્થળે પહોંચેલ તે ફરીયાદમાં જણાવેલ નથી તથા બનાવ વખતે વાહનની ગતી માપવા સ્પીડગન હતી નહીં. જ્યારે આ સિવાયની અન્ય હકીકતોને સદર ફરીયાદીએ ઉલટ તપાસમાં નકારી કાઢેલ છે.

આમ, આ ફરીયાદીની ઉપરોક્ત જુબાની જોતાં તટસ્થ અને સ્વતંત્ર સાહેદોના સમર્થન વિનાની એકલા આ સાહેદની જુબાની માનવી આ કોર્ટને ન્યાયના હિતમાં લાગતી નથી.

(૮.૨) આ કામે ફરીયાદપક્ષ તરફે ત.ક.અ., શિવદતસિંહ ઘનશ્યામસિંહ જાડેજાને આંક-૧૦ થી સોગંદ પર તપાસેલ છે અને તેઓએ તેમની સરતપાસમાં તેઓની તપાસની કાર્યવાહીને સમર્થનકારી પુરાવો રજુ રાખેલ છે અને જુબાની દરમ્યાન આંક-૧૧ થી સેક્શન ૬૩(૪) સી મુજબનું સર્ટીફિકેટ તથા આંક-૧૨ થી મોપેડની આર.સી.બુક ની નકલ રજુ રાખેલ

છે જ્યારે આરોપી તરફેની ઉલટતપાસમાં ત.ક.અમલદારે એ હકીકતોનો સ્વીકાર કરેલ છે કે, બનાવવાળો વિસ્તાર જાહેર અને લોકોની અવર-જવર વાળો વિસ્તાર છે. આ કામે પોલીસ સાહેદો સિવાય બીજા કોઈ અન્ય સ્વતંત્ર સાહેદોના નિવેદનો લીધેલા નથી.આ કામે લીધેલ સાહેદોના નિવેદનમાં પંચોના નામ દર્શાવેલ નથી. જ્યારે આ સિવાયની અન્ય હકીકતોને સદર સાહેદે ઉલટતપાસમાં નકારી કાઢેલ છે.

આમ, આ ત.ક.અમલદારની ઉપરોક્ત જુબાની જોતાં તટસ્થ અને સ્વતંત્ર સાહેદોના સમર્થન વિનાની એકલા આ સાહેદની જુબાની માનવી આ કોર્ટને ન્યાયના હિતમાં લાગતી નથી.

(૯) આમ, આ કામે ઉપરોક્ત સાહેદો સિવાય બીજા કોઈ સાહેદને ફરીયાદપક્ષે તપાસેલ નથી અને ફરીયાદપક્ષે વિ.એ.પી.પી.શ્રીએ પુરાવો બંધ કરવાની મૌખિક વિનંતી કરતા ફરીયાદપક્ષનો પુરાવો બંધ કરેલ છે.

(૧૦) હવે, ઉપરોક્ત ચર્ચેલ મૌખિક તથા લેખિત પુરાવાઓનું સંયુક્ત વિશ્લેષણ કરીએ તો આ કામમાં ફરીયાદીએ તેમની જુબાનીઓમાં ઉલટમાં બનાવવાળો વિસ્તાર જાહેર વિસ્તાર છે અને માણસોની અવર-જવર વાળો વિસ્તાર છે તેમ જણાવેલ છે તેમ છતાં આ કામમાં ત.ક.અમલદારે તપાસના કામે ત્યાંથી એટલે કે સ્થળ ઉપરથી કે આજુબાજુથી કોઈના નિવેદનો લીધેલ નથી કે તેઓને તપાસેલ નથી તેમજ ઉપર ચર્ચા કરી તે મુજબ બન્ને તટસ્થ અને સ્વતંત્ર પંચોએ ફરીયાદપક્ષના કેસને કે આંક-૦૬ વાળા પંચનામા ને બિલકુલ સમર્થન કરેલ નથી અને બન્ને પંચસાહેદોએ તેઓની જુબાનીઓમાં બનાવવાળી જગ્યાએ બોલાવ્યાની હકીકત કે બનાવવાળી જગ્યાએથી આરોપીની અટક કર્યાની હકીકતનો ઈન્કાર કરેલ છે અને તેથી તેમને ફરી ગયેલા જાહેર કરેલ છે અને તે રીતે કોઈ સ્વતંત્ર અને તટસ્થ સાહેદે ફરીયાદીની જુબાનીને કે ત.ક.અમલદાર ની જુબાનીને સમર્થન કરતો પુરાવો આપેલ નથી અને ત્યારે આરોપી સામેનો કેસ તટસ્થ અને સ્વતંત્ર પંચસાહેદો ના સમર્થનના અભાવે સાબિત કરી શકેલ નથી. તેમજ આ કામમાં ફરીયાદમાં પેટ્રોલીંગમાં કેટલા વાગ્યે નિકળેલા તે તથા બનાવવાળી જગ્યાએ કેટલા વાગે પહોંચેલા તે પણ ફરીયાદમાં કે ફરીયાદીની જુબાનીમાં કે ત.ક.અમલદાર ની જુબાનીમાં ક્યાંય જણાવેલ નથી અને ત્યારે આ તમામ હકીકતો ધ્યાને લેતાં તેમજ નામદાર ગુજરાત હાઈકોર્ટનો સ્ટેટ ઓફ ગુજરાત વિ. અબુ બકર ઉર્ફે

અબુ ભાખર હાજી ઈસ્માઈલ હાજી સુલેમાનનો કેસ લો જોતાં તેમાં નામદાર ગુજરાત હાઈકોર્ટે તટસ્થ અને સ્વતંત્ર સાહેદોના સમર્થન વિનાની પોલીસ અધિકારીની જુબાની માનેલ નહીં અને ત્યારે આ કેસ લો તેમજ ઉપરોક્ત ચર્ચેલ તમામ હકીકતો ધ્યાને લેતાં ફરીયાદપક્ષે આરોપી સામેનો ગુનો નિ:શંકપણે પુરવાર કરેલ નથી અને આરોપીએ ગુનો કરેલ છે કે નહીં તે અંગે કોર્ટના મનમાં જરા પણ શંકા ઉત્પન્ન થાય તો તેનો લાભ આરોપીને મળે તેમ આ કોર્ટ માને છે અને આમ, આ કામના આરોપી સામેનો કેસ ફરીયાદપક્ષ નિ:શંકપણે સાબીત કરવામાં નિષ્ફળ ગયેલ હોય આરોપીને આ ગુનાના કામેથી શંકાનો લાભ આપી છોડી મુકવા ન્યાયના હિતમાં લાગે છે અને તેથી આ કામની ઉપરોક્ત વિગતવાર ચર્ચેલ તમામ હકીકતો જોતાં મુદા નં.-૦૧ નો નિર્ણય નકારમાં ઠરાવવામાં આવે છે.

**મુદા નંબર:- (૨).**

(૧૧) આ કામના મુદા નં.-૦૧ નો નિર્ણય ધ્યાને લેતાં તથા ઉપરોક્ત ચર્ચેલ તમામ હકીકતો ધ્યાને લેતાં આ કામમાં ન્યાયના હિતમાં નીચે મુજબનો આખરી હુકમ કરવામાં આવે છે.

**-:: હુ ક મ ::-**

- આ કામનાં આરોપી ને ભારતીય નાગરીક સુરક્ષા સંહિતા-૨૦૨૩ ની કલમ-૨૭૧(૧) અન્વયે બી.એન.એસ.એક્ટની કલમ - ૨૮૧ તથા એમ.વી. એક્ટની કલમ-૧૮૧ મુજબના શિક્ષાપાત્ર ગુનાઓ માંથી નિર્દોષ ઠરાવી છોડી મુકવાનો હુકમ કરવામાં આવે છે.
- વધુમાં, આરોપીએ રજુ રાખેલ જામીનને બી.એન.એસ.એસ.ની કલમ-૪૮૧ અન્વયે છ માસ સુધી ચાલુ રાખવાનો હુકમ કરવામાં આવે છે.

હુકમ આજરોજ તારીખ ૦૩જી, માહે-એપ્રિલ, સને-૨૦૨૬ ના રોજ વાંચી, સંભળાવી ખુલ્લી અદાલતમાં જાહેર કર્યો.

તારીખ : ૦૩-૦૪-૨૦૨૬  
સ્થળ : કુતિયાણા.

(કલ્પેશ લક્ષ્મણભાઈ નાડીયા)

(CODE No. GJ 01433)

જ્યુડીશ્યલ મેજિસ્ટ્રેટ ફર્સ્ટ ક્લાસ  
કુતિયાણા.